

Mid-Day Dogri News Bulletin 05 Jan.- 2026

समां - 12:25 hrs.

<><><><><><>

LG UP

उपराज्यपाल मनोज सिन्हा होरें आखेया ऐ जे युवा- भविक्ख दे निर्माता न ते युवाएं दी ऊर्जा भारत दे भविक्ख गी आकार देया रदी ऐ। उनें आखेया जे विकास यात्रा च ओह रीड दी हड्डी न ते ओह विकसित भारत आहली यात्रा दी अगुआई करा रदे न। उप-राज्यपाल होरें एह गल्ल उत्तर-प्रदेश दी Gonda थाहर “राश्ट्र कथा” महोत्सव च शिरकत करदे होई आक्खी। मीडिया कर्मियें कन्नै गल्ल करदे होई उपराज्यपाल होरें आखेया जे युवाएं दी पैहली प्राथमिकता आत्म-निरिक्षण होना लोड़चदा कि जे अपने आपा गी जानना जिम्मेदार-जिन्दगी दी बुनियाद ऐ। उनें आखेया जे स्हाड़े नौजवान ऊर्जा- विचार ते संभावनाएं कन्नै भरोचे दे न- उनेंगी समाज च ते मुख्य प्रति अपनी जिम्मेदारियें गी पंछानना लोड़चदा।

<><><><><><>

Khattar Power Projects

केन्द्री बिजली मंत्री मनोहर लाल खट्टर- महत्वपूर्ण पन-बिजली परियोजनाएं दा जायजा लैने लेई जम्मू-कश्मीर दे दंऊ दिनें दे दौरै पर न। कल पैहले ध्याड़े उनें सलाल परियोजना दे निरीक्षण दे कन्नो-कन्नी सावलकोट पनबिजली परियोजना दा ब्हाई सर्वेक्षण कीता ते रतले पनबिजली परियोजना लेई नीह- पत्थर रक्खेया। मंत्री होरें आखेया जे खिते च NHPC दियां सब्बै परियोजनां खरी चाल्ली कम्म करा रदियां न। उनें ऐलान कीता जे रतले

परियोजना पर कम्म अधिकारिक तौर पर शुरु होई गेदा ऐ ते सबूरा होई जाने पर एह 800 मेगावाट बिजली पैदा करोग। केन्द्री मंत्री होरें इक बड्डा ब्यान दिंदे होई आखेया जे आप्रेशन सिंदूर दे दरान सिंधु जल संधि मुअत्तल करी दिती गई ही ते भारत-विजन कुसै एताज दी परवाह कीते दे एहदे जल संसाधनें दा अपने लोकें लेई पूरा-पूरा इस्तेमाल करोग।



Jammu Rly Div.-Ist Year

पिच्छले बरे 6 जनवरी गी जम्मू डिविजन गी भारत दे 70में रेलवे डिविजन दे तौर पर कायम कीता गया। एहदा लगभग इक बरा पूरा होने आहला ऐ। इस इक बरे च इन्नै केई ऐतिहासिक ते टकोहदियां उपलब्धियां हासल कीतियां न। एहदा उदघाटन प्रधानमंत्री नरेन्द्र मोदी होरें कीता हा। जम्मू रेलवे डिविजन नै ढाचे-राबते ते पूरे-पराते कारवाइयें आहले सरिस्ते सनें केई संगेमील हासल कीत न। इंदे च उधमपुर-श्रीनगर-बारामुला रेल लिंक दा चालू होना- चनाव ते अंजी पुल दा शुरु होना ते "वंदे भारत एक्सप्रेस" सेवा दा शुरु होना बी शामिल ऐ- जेदे कन्नै सैलसफा च बाद्दा होआ ऐ ते चीजे-बस्तें दी ढोआई बी सौखी होई ऐ।



Rice India

राई-बाई ते करसाने दे कल्याण सरबंधी मंत्री शिवराज सिंह चौहान होरें जानकारी दिती ऐ जे बरे 2025 च मुंजी दा उत्पादन 15 करोड इक लक्ख 80 हजार टन होई गेआ ऐ। जिसलै कि चीन च एह 14 करोड 52 लक्ख 80 हजार टन रेआ। चौहान होरें भारती कृषि

अनुसंधान परिशद आसेआ उन्नत ते बेहतर म्यार आहली 25 फसलें दी 184 नमीं बनगिएं दे उद्घाटन मौके पर आखेआ जे भारत नै चौलें दे उत्पादन आहले मामले च चीन गी पिच्छे छोड़ी दिता ऐ।



MHA Transfers

गृहमंत्रालय नै कुल भारती सेवाएं च कार्यरत अफसरें दी बड्डे पैमाने पर अदला-बदली सरबंधी आदेश जारी कीते न। मंत्रालय नै 49 IAS ते IPS अफसरें दा तबादला कीता ऐ। इनें तबादलें दा असर केन्द्र शासत प्रदेश जम्मू-कश्मीर च बी होग। आदेश मूजब 7 अफसर जिंदे च 5 IAS ते 2 IPS शामिल न- दा जम्मू ते कश्मीर थवां तबादला कीता गया ऐ। जिसले कि 9 अफसर जिंदे च 6 IAS ते 3 IPS शामिल न गी जम्मू-कश्मीर च लाया गया ऐ।



Prakash Parb Greetings

मुख्यमंत्री उमर अब्दुल्ला होंरें ते होंर केंई मंत्रिएं “श्री गुरु गोविंद सिंह” हुंदे प्रकाश पर्व पर लोकें गी मुबारकबाद दिती ऐ। मुख्यमंत्री उमर अब्दुल्ला होंरें रमानदारी- खुशहाली ते साम्प्रदायिक सम्बोध दी कामना करदे होई “श्री गुरु गोविंद सिंह” हुंदे बलिदान- सेवा- सच्चाई ते दलेरी दे आदर्श गी नमन कीता ऐ। मंत्री जावेद राणा- स्कीना इत्तू- सतीश शर्मा ते जावेद डार होंरें बी “श्री गुरु गोविंद सिंह” जी हुंदी दया-भावना- बरोबरी-एकता ते नेकी

दिये शिक्षाएं पर लौं पांदे होई आखेया ऐ जे गुरु जी हुंदा पूरा जीवन- लकखां बद्धे लोकें गी प्रेरित करदा रेया ऐ- जेहड़े समाज दी बेहतरी लेई कम्म करदे होई न्यां ते मनुक्खता दे आदर्श गी बरकरार रक्खगंन।



Sports Satish

खेड मंत्री सतीश शर्मा होरें चार साहिबजादे दी शहादत दे सरबंधे च जम्मू दे गोल-गुजराल इलाके च आयोजित टी-20 क्रिकेट प्रतियोगिता दे कल खेडें गेदे फाईनल मैच आले कार्यक्रम च हिस्सा लैता। इस मौके पर उनें चार साहिबजादे गी श्रद्धांजलि अर्पित कीती ते आखेया जे उन्दा बलिदान- युवाएं लेई सदा इक प्रेरणा रौहग। खडारिये कन्ने गल्ल करदे होई मंत्री होरें आखेया जे खेडं- नां छड़ी शारीरिक तंदरुस्ती गी बढ़ावा दिंदियां न- सगुआं युवाएं अंदर अनुशासन- टीम वर्क ते नेतृत्व दी समर्थ गी बी बधांदियां न। जेतुएं गी मुबारकबाद दिंदे होई मंत्री होरें आखेया जे गोल-गुजराल आले मिनी -स्टेडियम दा दर्जा बधाइयै उसी आधुनिक सुविधाएं ते बेहतरीन ढांचे कन्ने लैस कीता जाहग।

